

IR-REPUBBLIKA FRANĊIŻA

Awtorità Regulatorja għall-
Komunikazzjoni Awdjoviziva u
Diġitali

A B B O Z Z

Rizoluzzjoni Nru ta' xx dwar il-lista ta' servizzi ikklassifikati bhala ta' interess ġenerali, skont id-dispożizzjonijiet tal-Artikolu 20-7 tal-Liġi Nru 86-1067 tat-30 ta' Settembru 1986 dwar il-libertà ta' komunikazzjoni

NOR:

L-Awtorità Regulatorja għall-Komunikazzjoni Awdjoviziva u Diġitali,

Wara li kkunsidrat id-Direttiva (UE) 2018/1808 tal-Parlament Ewropew u tal-Kunsill tal-14 ta' Novembru 2018 li temenda d-Direttiva 2010/13/UE dwar il-koordinazzjoni ta' ċerti dispożizzjonijiet stabbiliti bil-liġi, b'regolament jew b'azzjoni amministrattiva fi Stati Membri dwar il-forniment ta' servizzi tal-media awdjoviziva (Direttiva dwar is-Servizzi tal-Media Awdjoviziva) fid-dawl ta' realtazjiet tas-suq li qed jinbiddu, b'mod partikolari l-Artikolu 7a u l-premessa 25 tagħha;

Wara li kkunsidrat il-Liġi Nru 86-1067 tat-30 ta' Settembru 1986, kif emendata, dwar il-libertà tal-komunikazzjoni, b'mod partikolari l-Artikolu 20-7 tagħha;

Wara li kkunsidrat id-Digriet Nru 2022-1541 tas-7 ta' Diċembru 2022 li jimplementa l-Artikolu 20-7 tal-Liġi Nru 86-1067 tat-30 ta' Settembru 1986 dwar il-libertà tal-komunikazzjoni, li jistabbilixxi l-limiti ta' attivazzjoni u l-limitu ta' żmien għall-applikazzjoni tal-obbligi għall-promozzjoni tas-servizzi ta' interess ġenerali

Wara li kkunsidrat it-tweġibiet għall-konsultazzjoni pubblika dwar l-ambitu tas-servizzi ta' interess ġenerali kif stipulat fl-Artikolu 20-7 tal-Liġi tat-30 ta' Settembru 1986 dwar il-libertà tal-komunikazzjoni

imwettqa mill-Awtorità Regulatorja għall-Komunikazzjoni Awdjoviziva u Diġitali bejn it-12 ta' Ġunju 2023 u t-13 ta' Lulju 2023;

Billi:

1. Skont l-Artikolu 7a tad-Direttiva msemmija qabel (UE) 2018/1808 tal-Parlament Ewropew u tal-Kunsill tal-14 ta' Novembru 2018, magħrufa bhala d-“Direttiva dwar is-Servizzi tal-Media Awdjoviziva” tipprovdi, “*l-Istati Membri jistgħu jieħdu miżuri biex jiżguraw il-prominenza xierqa ta' servizzi tal-media awdjoviziva ta' interess ġenerali.*”.

L-Artikolu 20-7 tal-Liġi tat-30 ta' Settembru 1986 jipprovdi li “*is-servizzi ta' interess ġenerali għandhom jinftiehem bhala servizzi ppubblikati minn wieħed mill-korpi msemmija*

fit-Titolu III ta' din il-Ligi (France Télévisions, Radio France, il-kumpanija nazzjonali tax-xandir inkarigata mill-esportazzjoni tal-kontenut awdjoviziv Franciż, Arte-France, l-Istazzjon tal-Assemblea Parlamentari-Nazzjonali, l-Istazzjon tal-Parlament-Senat u l-Istitut Awdjoviziv Nazzjonali) u mill-stazzjon TV5 għat-twettiq tal-kompiti tagħhom ta' servizz pubbliku” u, min-naħa l-oħra, li “Wara konsultazzjoni pubblika, l-Awtorità Regolatorja għall-Komunikazzjoni Awdjoviziva u Diġitali tista' tinkludi, b'mod proporzjonat u fir-rigward tal-kontribut tagħhom għall-pluraliżmu tal-ħsieb u l-opinjoni u għad-diversità kulturali, servizzi oħra ta' komunikazzjoni awdjoviziva. Hija għandha tippubblika l-lista ta' dawn is-servizzi.”.

F'konformità ma' dawk id-dispożizzjonijiet, l-Awtorità wettqet konsultazzjoni pubblika mit-12 ta' Ġunju sat-13 ta' Lulju 2023 dwar il-kamp ta' applikazzjoni tas-servizzi li jistgħu jiġu kklassifikati bħala servizzi ta' interess ġenerali.

2. Il-kontribuzzjoni ta' servizz ta' komunikazzjoni awdjoviziva għall-pluraliżmu tal-ħsieb u tal-opinjoni u għad-diversità kulturali, fis-sens tad-dispożizzjonijiet imsemmija iktar'il fuq, tista' tiġi evalwata b'mod partikolari fid-dawl tal-impenji tal-pubblikatur relatati, minn naħa, mal-karatteristiċi tal-programmazzjoni ta' dan is-servizz u, min-naħa l-oħra, mal-kontribuzzjoni tiegħu għall-finanzjament u għad-distribuzzjoni jew għall-wiri ta' xogħlijiet awdjovizivi u ċinematografiċi.

Fil-valutazzjoni ta' dawn l-impenji, jistgħu jitqiesu kriterji oħra, bħall-kundizzjonijiet biex il-kontenut isir disponibbli għall-pubbliku, b'mod partikolari fejn is-servizz ikun aċċessibbli mingħajr ħlas għall-popolazzjoni kollha.

3. Is-servizzi tat-televiżjoni terrestri huma awtorizzati wara proċess ta' sejha għall-offerti, li l-għażla tiegħu tiegħu inkunsiderazzjoni l-impenji speċifiċi magħmula mir-rikorrenti – b'mod partikolari fir-rigward tal-pluraliżmu, l-ipprogrammar u l-kontribuzzjoni għax-xandir u l-finanzjament ta' xogħlijiet awdjovizivi u ċinematografiċi – li mbagħad huma inkluzi fil-ftehimiet konklużi mal-Awtorità. Għaldaqstant, huma jissodisfaw il-kriterji msemmija fl-ewwel paragrafu tal-punt 2 iktar 'il fuq.

Fost dawn is-servizzi, is-servizzi nazzjonali tat-televiżjoni terrestri mingħajr ħlas huma soġġetti għal obbligi ta' xandir u distribuzzjoni li jkopru 100 % tal-popolazzjoni kontinentali, skont id-dispożizzjonijiet tal-Artikolu 96-1 tal-Ligi tat-30 ta' Settembru 1986. Barra minn hekk, dawn is-servizzi huma intitolati għall-inkluzjoni fl-offerti awdjovizivi ta' distributori kummerċjali, skont l-Artikolu 34-2 tal-Ligi tat-30 ta' Settembru 1986. Għaldaqstant, it-tixrid tagħhom jissodisfa l-għan ta' offerta li hija faċilment aċċessibbli għall-popolazzjoni kollha msemmija fit-tieni paragrafu tal-punt 2 iktar 'il fuq.

Minn dak li ntqal iktar'il fuq jirriżulta li s-servizzi televiżivi terrestri nazzjonali mingħajr ħlas jistgħu jiġu kklassifikati bħala servizzi ta' interess ġenerali fis-sens tal-Artikolu 20-7 tal-Ligi tat-30 ta' Settembru 1986.

4. Fid-dawl tal-użanzi li qed jinbidlu u l-importanza dejjem tikber tal-kontenut mhux lineari, il-programmi offruti mis-servizzi tat-televiżjoni qed jitqiesu dejjem aktar bħala parti mis-servizzi tal-midja awdjoviziva on-demand u ħafna drabi huma integrati, prinċipalment jew esklussivament, f'offerti globali disponibbli fl-ambjenti tal-applikazzjonijiet.

Għaldaqstant, servizzi mhux lineari li jkunu disponibbli mingħajr ħlas għall-utenti u li huma intrinsikament marbuta mas-servizzi tat-televiżjoni ta' interess ġenerali għandhom jitqiesu

bħala servizzi ta' interess ġenerali. Dawn jistgħu jkunu servizzi li jippermettu l-aċċess, fuq talba, għall-kontenut ta' dawn is-servizzi tat-televiżjoni (b'mod partikolari t-televiżjoni ripetizzjoni) jew servizzi li jipprovdu aċċess għal kontenut awdjoviżiv li jikkumplementa u jarrikkixxi l-offerta ta' dawn is-servizzi tat-televiżjoni (eż. vidjos fuq talba li ma jixxandrux b'mod lineari iżda li huma marbuta ma' programm tat-televiżjoni, bħall-istaġuni preċedenti ta' serje).

Servizzi mhux lineari ta' interess ġenerali jistgħu jiġu ppubblikati fi ħdan grupp awdjoviżiv minn entitajiet differenti minn dawk li jipubblikaw servizzi lineari.

Wara deliberazzjoni,

B'dan tiddeċiedi:

Artikolu 1 – Is-servizzi ta' interess ġenerali fis-sens tal-Artikolu 20-7 tal-Liġi tat-30 ta' Settembru 1986 dwar il-libertà ta' komunikazzjoni huma:

(1) is-servizzi ppubblikati minn wieħed mill-korpi msemmija fit-Titolu III tal-Liġi tat-30 ta' Settembru 1986 u mill-istazzjon TV5 għat-twettiq tal-kompiti tagħhom ta' servizz pubbliku;
2) is-servizzi televiżivi nazzjonali mingħajr ħlas li għandhom liċenzja tax-xandir maħruġa skont l-Artikolu 30-1 tal-Liġi tat-30 ta' Settembru 1986, kif ukoll is-servizzi tal-media awdjoviżiva on-demand, imqiegħda għad-dispożizzjoni tal-utent mingħajr ħlas, intrinsikament marbuta ma' dawn is-servizzi televiżivi u ppubblikati mill-edituri ta' dan tal-aħħar, mis-sussidjarji tagħhom jew mill-kumpaniji li jikkontrollawhom fis-sens tal-punt 2 tal-Artikolu 41-3 tal-imsemmija liġi tat-30 ta' Settembru 1986 jew mis-sussidjarji tagħhom.

Il-pubblikaturi tas-servizzi ta' interess ġenerali għandhom jikkomunikaw lill-Awtorità lista tas-servizzi lineari tagħhom ta' interess ġenerali u tal-applikazzjonijiet li jipubblikaw jew li huma ppubblikati mis-sussidjarji tagħhom jew mill-kumpaniji li jikkontrollawhom skont it-tifsira tal-punt 2 tal-Artikolu 41-3 tal-Liġi msemmija qabel tat-30 ta' Settembru 1986 jew is-sussidjarji tagħhom u li jagħmlu disponibbli, prinċipalment jew esklużivament, is-servizzi ta' interess ġenerali tagħhom, b'mod partikolari s-servizzi on-demand tagħhom. Huma għandhom jikkomunikaw ukoll kwalunkwe bidla f'dik il-lista. Wara li l-Awtorità teżamina din il-lista, hija għandha tippubblika lista tas-servizzi kollha ta' interess ġenerali u tal-applikazzjonijiet ikkonċernati, li għandha tittrażmetti lill-operaturi tal-interfaċċi soġġetti għal din ir-riżoluzzjoni.

Artikolu 2. – Id-dispożizzjonijiet ta' din ir-riżoluzzjoni għandhom japplikaw fil-Kaledonja l-Ġdida, il-Polineżja Franciża, Wallis u Futuna u t-Territorji Franciżi tan-Nofsinar u Antartiċi.

Artikolu 3. – Din id-deliberazzjoni se tiġi nnotifikata lill-pubblikaturi tas-servizzi msemmija fl-Artikolu 1 ta' din id-deċiżjoni u lill-operaturi tal-interfaces tal-utenti soġġetti għall-obbligi tal-Artikolu 20-7 tal-Liġi Nru 86-1067 tat-30 ta' Settembru 1986. Din se tiġi ppubblikata fil-*Ġurnal Uffiċjali* tar-Repubblika Franciża.

Magħmual f'Parigi, fi [XX]

Għall-Awtorità Regulatorja għall-
Komunikazzjoni Awdjoviżiva u Diġitali
Il-President,
R.-O. MAISTRE